



የኢትዮጵያ ኮሙኒኬሽን ባለሥልጣን
ETHIOPIAN
COMMUNICATIONS AUTHORITY

የቴሌኮሙኒኬሽን ፈቃድ መመሪያ
ቁጥር 792/2013

ሐምሌ 2013 ዓ.ም
አዲስ አበባ

የቴሌኮሙኒኬሽን ፈቃድ መመሪያ

የቴሌኮሙኒኬሽን ሥርዓት፣ መሠረተ ልማቶች እና የቴሌኮሙኒኬሽን አገልግሎቶች ለማካሄድ የሚያስችል ውጤታማና ቀልጣፋ የፈቃድ አሰጣጥ ሂደት መገንባት የሚያስችል የህግ ማዕቀፍ መፍጠር በማስፈለጉ፤

ባለስልጣኑ የቴሌኮሙኒኬሽን ኦፕሬተሮችን በበላይነት መቆጣጠር የሚችልበት እንዲሁም ፈቃድን ማሻሻል፣ ማደስ፣ ማገድ እንዲሁም መሰረዝ የሚችልበትን ማዕቀፍ ማበጀት አስፈላጊ መሆኑን በመገንዘብ፤

የመደብ እና የግል ፈቃዶችን ጨምሮ ሌሎች ፈቃዶችን እንዲሁም ተያያዥ የውል ሁኔታዎችን መለየት አስፈላጊ መሆኑን በመረዳት፤

የኢትዮጵያ ኮሙኒኬሽን ባለስልጣን በኢትዮጵያ ኮሙኒኬሽን አገልግሎት አዋጅ ቁጥር 1148/2011 አንቀጽ 6(2)፣ 6(7)፣20(2) እና 52(4) መሰረት ይህን የቴሌኮሙኒኬሽን ፈቃድ መመሪያ አውጥቷል፡፡

ክፍል አንድ

ጠቅላላ

1. **አጭር ርዕስ**ይህ መመሪያ “የቴሌኮሙኒኬሽን ፈቃድ መመሪያ ቁጥር 792/2013” ተብሎ ሊጠቀስ ይችላል፡፡

2. ትርጓሜ

የቃሉ አገባብ ሌላ ትርጉም የሚያሰጠው ካልሆነ በስተቀር በዚህ መመሪያ ውስጥ፡፡

- 1) “አመልካች” ማለት ፈቃድ ለማግኘት ለባለስልጣኑ የሚያመለክት ሰው ነው፡፡
- 2) “ባለሥልጣን” ማለት በአዋጁ አንቀጽ 3 የተቋቋመው የኢትዮጵያ ኮሙኒኬሽን ባለሥልጣን ነው፡፡
- 3) “የጥሪ ማዕከል አገልግሎት ፈቃድ” ማለት ደንበኞች ከሦስተኛ ወገን ኤጀንሲዎች ጋር ለሚያደርጉት መስተጋብር መረጃ በስልክ፣ በድረ-ገጽ ወይም በኤሌክትሮኒክ መልዕክት (በኢሜል) ለመቀበልና ለማስተላለፍ በባለሥልጣኑ የሚሰጥ ፈቃድ ነው፡፡
- 4) “የመደብ ፈቃድ” ማለት የቴሌኮሙኒኬሽን አገልግሎት ለመስጠት እና/ወይም ፍሪኩዌንሲን ለመጠቀም የግል ፈቃድ ማውጣት ሳያስፈልግ የፈቃድ መሠረታዊ ድንጋጌዎች እና ሁኔታዎችን ለሚያሟላ ማንኛውም ሰው የሚሰጥ ፈቃድ ነው፡፡
- 5) “የዳታ ማዕከል አገልግሎት ሰጭ ፈቃድ” ማለት ለማቀናበር፣ ለማከማቸት፣ በኔትወርክ ለማያያዝ፣ ለማስተዳደር እና ለዳታ ማሰራጨት አገልግሎት የሚውል የዳታ ማዕከል ለመተግበር፣ ለመጠገን፣ ለማከናወን እና ለማከራየት የሚረዱ ተግባራትን ወይም አገልግሎቶችን እና መገልገያዎችን ለማቅረብ የሚያስችል በባለሥልጣኑ የሚሰጥ ፈቃድ ነው፡፡
- 6) “የኤሌክትሮኒክ አስተዳደር አገልግሎት” ማለት በአስተዳደር አገልግሎቶች ሳይወሰን የግብርና፣ የትምህርት እና የጤና አገልግሎቶችን ጨምሮ ማህበራዊ አገልግሎቶችን በተሰጣቸው ተልዕኮ መሠረት የኤሌክትሮኒክ አገልግሎቶችን በተሻለ ለማቅረብ በተገደበ የተገልጋዮች ጎራ በመንግስት ተቋማት የሚሰጥ ማንኛውም አገልግሎት ነው፡፡

- 7) “**ቋሚ ኔትወርክ**” ማለት ለድምፅ፣ ለዳታ እና ለብሮድባንድ ኮሙኒኬሽን የሚያገለግሉ ባለመድ ኔትወርክ ነው።
- 8) “**ዓለም አቀፍ የሳተላይት የግል ሞባይል ግንኙነት አገልግሎት ፈቃድ**” ማለት በኢትዮጵያ ውስጥ ምንም ዓይነት መሠረተ ልማት ወይም ኔትወርክ ሳይኖር በሳተላይት የሞባይል የድምፅ ወይም የኢንተርኔት እና የዳታ አገልግሎት ለመስጠት በባለሥልጣኑ የሚሰጥ የሀገሪቱን የግዛት ወሰን የመጠቀም ፈቃድ ነው።
- 9) “**የሆስቲንግ አገልግሎት ሰጪ ፈቃድ**” ማለት ኢንተርኔትን መሰረት ያደረጉ የኢንፎርሜሽን ቴክኖሎጂ ሀብቶችን ለተቋማት ወይም ለግለሰቦች በርቀት ለማቅረብ የሚውሉ የመተግበሪያ አገልግሎቶችን በመጠቀም በዳታ ማዕከል ወይም በኮሎኬሽን የሆስቲንግ አገልግሎት ለመስጠት በባለሥልጣኑ የሚሰጥ ፈቃድ ነው።
- 10) “**የግል ፈቃድ**” ማለት በውድድር የፍቃድ አሰጣጥ ሂደት የሚሰጥ ፈቃድ ሲሆን በቁጥር ውስን ለሆኑ ፈቃዶች አንድ ወይም ከአንድ በላይ አፕሬተሮችን ከአመልካቾች ቡድን መምረጥን ያካትታል።
- 11) “**የውስጥ የቴሌኮሙኒኬሽን መገልገያዎች ተከላ እና ጥገና ሥራዎች ፈቃድ**” ማለት የቴሌኮሙኒኬሽን ኬብል፣ የዳታ ኔትወርክ በመኖሪያ ቤት፣ በሕንፃ ወይም በግቢ ውስጥ ለመዘርጋት እና ለመጠገን በባለሥልጣኑ የሚሰጥ ፈቃድ ሲሆን የግል ቅርንጫፍ ማዞሪያ እና የቴሌፎን ማከፋፈያ ተርሚናል መዘርጋትን ያካትታል።
- 12) “**የኢንተርኔት ማዞሪያ ማዕከል**” ማለት በዋነኝነት የኢንተርኔት ትራፊክ ልውውጥን ለማመቻቸት ዓላማ ሁለት ወይም ከዚያ በላይ የተለያዩ እራሳቸውን የቻሉ ሥርዓቶች እርስ በርስ እንዲተሳሰሩ የሚያስችል የኔትወርክ መሠረተ ልማት ነው።
- 13) “**የኢንተርኔት ማዞሪያ ማዕከል ፈቃድ**” ማለት እራሳቸውን የቻሉ የኢንተርኔት ኔትወርኮች የትራፊክ ልውውጥ የሚያደርጉበትን መሠረተ ልማት ለማቅረብ በባለሥልጣኑ የሚሰጥ ፈቃድ ነው።
- 14) “**የዓለም አቀፍ ግንኙነት በር ፈቃድ**” ማለት ዓለም አቀፍ የድምፅ ወይም የዳታ እና የኢንተርኔት አገልግሎት ወይም የዓለም አቀፍ የማስራጨት አቅም በማይክሮዌቭ፣ በባህር ውስጥ በተዘረጋ ኬብል/ፋይበር፣ በየብስ ላይ በተዘረጋ ኬብል/ፋይበር ወይም ሳተላይት በመጠቀም እና ለድምጽ አገልግሎት የኢንተርኔት ፕሮቶኮልን በመጠቀም ድምጽን በኢንተርኔት ፕሮቶኮል ላይ የማስተላለፍ አገልግሎት ለመስጠት በባለሥልጣኑ የሚሰጥ ፈቃድ ነው።
- 15) “**የኢንተርኔት አገልግሎት ሰጪ ፈቃድ**” ማለት የራስን ወይም በኪራይ የተገኘን መሠረተ ልማት በመጠቀም ድምጽን በኢንተርኔት ፕሮቶኮል ማስተላለፍን ጨምሮ የኢንተርኔት ተደራሽነት ወይም አገልግሎት ለመስጠት በባለሥልጣኑ የሚሰጥ ፈቃድ ነው።
- 16) “**አይ. ኤስ. ኤም ባንዶች**” ማለት በአለም አቀፍ የቴሌኮሙኒኬሽን ህብረት መሠረት ለተሰየሙት የኢንዱስትሪ፣ ሳይንሳዊ እና የህክምና ትግበራዎች የሚውሉ የፍሪኩዌንሲ ባንዶች ናቸው።
- 17) “**ፈቃድ**” ማለት በባለሥልጣኑ የተሰጠ ፈቃድ ነው።
- 18) “**ባለፈቃድ**” ማለት በባለሥልጣኑ ፈቃድ የተሰጠው ሰው ነው።

- 19) “የሞባይል ኔትወርክ” ማለት ማንኛውንም የሽቦ አልባ ቴክኖሎጂ ትውልድ በመጠቀም በኢትዮጵያ ውስጥ በማንኛውም ሥፍራ ድምጽ፣ ጽሁፍ፣ ዳታ እና ቪዲዮን ጨምሮ ማንኛውንም የቴሌኮሙኒኬሽን አገልግሎት ለመስጠት እና የቴሌኮሙኒኬሽን አገልግሎት ወደ ውጭ ሀገር ለመላክ እና ለመቀበል የሚያስችል የሴሉላር ሞባይል ኔትወርክ ነው።
- 20) “የውጭ የቴሌኮሙኒኬሽን መገልገያዎች ተከላ እና ጥገና ሥራዎች ፈቃድ” ማለት የቴሌኮሙኒኬሽን ታወርች፣ የመጀመሪያ እና የሁለተኛ ደረጃ ኬብሎች፣ የመጨረሻ ምዕራፍ አገናኝ፣ የፋይበር ዋና መስመር እና በአካባቢያዊ ማዞሪያ እና ግቢ መካከል ትስስር የሚፈጥሩ የፋይበር ወይም ቋሚ ገመድ አልባ ኔትወርኮችን ለመትከል እና ለመጠገን በባለሥልጣኑ የሚሰጥ ፈቃድ ነው።
- 21) “የመገናኛ ሬዲዮ ፈቃድ” ማለት ለንግድ ላልሆነ የግል አገልግሎት የሚውል ቋሚ፣ ተንቀሳቃሽ እና በእጅ የሚያዝ የመገናኛ ሬዲዮ አገልግሎት ለመትከል እና ለመጠቀም በባለሥልጣኑ የሚሰጥ ፈቃድ ነው።
- 22) “የግል ኔትወርክ/የተገደበ ተገልጋዮች ጎራ/ አገልግሎት ፈቃድ” ማለት ፈቃድ ካለው የቴሌኮሙኒኬሽን አፕሬተር የቴሌኮሙኒኬሽን አገልግሎት በማግኘት የውስጥ የድርጅት ዳታ፣ የድምጽ እና የቪዲዮ ትራፊክ ለማስተላለፍ በተገደበ የተገልጋዮች ጎራ በኢትዮጵያ ውስጥ ለመስራት እና ለመጠቀም በባለሥልጣኑ የተሰጠ ፈቃድ ነው።
- 23) “አዋጅ” ማለት በተለየ ሁኔታ ካልተገለጸ በስተቀር፣ የኮሙኒኬሽን አገልግሎት አዋጅ ቁጥር 1148/2011 ነው።
- 24) “የሬዲዮ ፍሪኩዌንሲ ስፔክትረም ፈቃድ” ማለት በሀገር አቀፍ ደረጃ ወይም በተወሰነ መልክዓምድራዊ ክልል የሬዲዮ ፍሪኩዌንሲ ስፔክትረም የተወሰነ ክፍል የቴሌኮሙኒኬሽን፣ የብሮድካስቲንግ ወይም ማንኛውም ሌላ የቴሌኮሙኒኬሽን አገልግሎት ለመስጠት ወይም በግል ለመጠቀም በባለሥልጣኑ የሚሰጥ ፈቃድ ነው።
- 25) “የሳተላይት ዜናዎች መሰብሰቢያ አገልግሎት ፈቃድ” ማለት የሳተላይት ዜናዎች መሰብሰቢያ መሣሪያ ለመጠቀም በባለሥልጣኑ የሚሰጥ ፈቃድ ነው።
- 26) “የተጣመረ የቴሌኮሙኒኬሽን አፕሬተር ፈቃድ” ማለት የማዞሪያ ኔትወርኮችን ጨምሮ በሚተላለፉበት መንገድ (የሽቦ መስመር - መዳብ፣ ፋይበር፣ ኬብል፣ ገመድ አልባ፣ ሳተላይት) ሳይገደብ፣ የአለምአቀፍ በር፣ የኢንተርኔት ልውውጥ እና ማንኛውንም የኤሌክትሮኒክ ኮሙኒኬሽን አገልግሎቶች ለመስጠት በሚያስችል ቴክኖሎጂ የኢንተርኔት ቴሌፎንን ጨምሮ ድምጽ፣ ዳታ፣ ጽሁፍ እና ቪዲዮ የቴክኖሎጂ እና የአገልግሎት ገለልተኝነት መርሆችን በተከተለ መልኩ በኢትዮጵያ ውስጥ ማንኛውንም የሞባይል እና ቋሚ ኔትወርኮች በማንኛውም ስፍራ ለማቀድ፣ ለመገንባት፣ ለማከናወን እና ለማስቀጠል እና የቴሌኮሙኒኬሽን አገልግሎት ወደ ውጭ ሀገር ለመላክ እና ለመቀበል በባለሥልጣኑ የሚሰጥ ፈቃድ ነው።
- 27) “የቴሌኮሙኒኬሽን ተጨማሪ አገልግሎቶች ፈቃድ” ማለት የቴሌኮሙኒኬሽን ኔትወርክ አቅራቢዎች ዋነኛ አገልግሎት ያልሆኑ የሞባይል፣ የኢንተርኔት ወይም የመደበኛ የቴሌኮሙኒኬሽን አገልግሎት ተጨማሪ አገልግሎቶች እና ፕሬሚየም ደረጃ የተሰጣቸው አገልግሎቶችን ጨምሮ ለማቅረብ በባለሥልጣኑ የሚሰጥ ፈቃድ ነው።

- 28) “የቪሳት አገልግሎት ፈቃድ” ማለት አንድ ባለፈቃድ እርስ በርስ ለተገናኙ የራሱ ተጠቃሚዎች ብቻ ለንግድ ላልሆነ ዓላማ የቪሳት መሳሪያ ተክሎ ለመጠቀም በባለሥልጣኑ የሚሰጥ ፈቃድ ነው።
- 29) “የመሠረተልማት አቅርቦትን ያላካተተ የኢንተርኔት አገልግሎት አቅርቦት ፈቃድ” ማለት ከተጣመረ የቴሌኮሙኒኬሽን አፕሬተር ባለፈቃድ ወይም የኢንተርኔት አገልግሎት ሰጪ ባንድዊድዝ ወይም የኢንተርኔት ኔትወርክ መሣሪያ በመከራየት ለደንበኞች የኢንተርኔት አገልግሎት ለማቅረብ በባለሥልጣኑ የሚሰጥ ፈቃድ ነው።
- 30) “የሥራ ቀናት” ማለት ሥራ የሚከናወንበቸውን የሥራ ቀናት ብቻ ሲሆን ቅዳሜ፣ እሁድ እና በኢትዮጵያ ፌዴራላዊ ዲሞክራሲያዊ ሪፐብሊክ የህዝብ በዓል ሆኖ የታወጀን ማንኛውንም ቀን አያካትትም።

3. ዓላማ

የዚህ መመሪያ ዓላማ በኢትዮጵያ ፌዴራላዊ ዲሞክራሲያዊ ሪፐብሊክ ውስጥ የቴሌኮሙኒኬሽን ሥርዓት፣ መሠረተ ልማቶች እና የቴሌኮሙኒኬሽን አገልግሎቶች ለማካሄድ የሚያስችል የአሰራር ስርዓት መዘርጋት እንዲሁም ለቴሌኮሙኒኬሽን አገልግሎት ውጤታማና ቀልጣፋ የፈቃድ አሰጣጥ ሁኔታ መፍጠር የሚያስችል ማዕቀፍ መፍጠር ነው።

4. የተፈጻሚነት ወሰን

ይህ መመሪያ በሚከተሉት የፈቃድ ዓይነቶች ላይ ተፈጻሚ ይሆናል፤

- 1) የግል ፈቃድ፤
- 2) የመደብ ፈቃድ፤
- 3) የሬዲዮ ፍሪኩዌንሲ ስፔክትረም እና የመገናኛ ሬዲዮ ፈቃዶች፤ እና
- 4) በባለሥልጣኑ የሚወሰንና የሚወጣ ማንኛውም ሌላ የፈቃድ ዓይነት።

ክፍል ሁለት

የፈቃድ አስፈላጊነት፣ ሂደት እና ከፈቃድ ነፃ መሆን

5. የፈቃድ አስፈላጊነት

- 1) ማንኛውም ሰው በአዋጁ እና በዚህ መመሪያ መሠረት ፈቃድ ሳያገኝ ወይም ከባለስልጣኑ ከፈቃድ ነጻ የመሆን መብት ሳይሰጠው የቴሌኮሙኒኬሽን አገልግሎት መስጠት ወይም የኔትወርክ አገልግሎት ማካሄድ አይችልም።
- 2) ማንኛውም ሰው በአዋጁ እና በዚህ መመሪያ መሠረት ከባለስልጣኑ የተሰጠ ፈቃድ ሳይኖረው የሬዲዮ ፍሪኩዌንሲ ስፔክትረም መጠቀም አይችልም።
- 3) የዚህ አንቀጽ ንዑስ አንቀጽ (2) ቢኖርም በአንዳንድ የተወሰኑ የፍሪኩዌንሲ ባንዶች ውስጥ ያሉ ተጠቃሚዎች በዚህ መመሪያ አንቀጽ 6 መሠረት በባለሥልጣኑ በግልጽ በሚወሰነው መሠረት ፈቃድ ከማውጣት ነጻ ሊሆኑ ይችላሉ።

- 4) በለሥልጣኑ ከፈቃድ ነጻ የሆኑ ባንዶችን የሚጠቀሙ መሣሪያዎችን የቴክኒክ መስፈርት በግልጽ በመለየት ከፈቃድ ነጻ ማዕቀፍ ማዘጋጀት አለበት።

6. ከፈቃድ ነፃ ስለመሆን

- 1) የዚህ መመሪያ አንቀጽ 5 ቢኖርም፣ ባለሥልጣኑ ከባለድርሻ አካላት ጋር ግልጽ ምክክር በማድረግ የተወሰኑ የተሌኮሙኒኬሽን አገልግሎቶች ወይም የኅብረተሰብ ክፍል ፈቃድ ከማውጣት ግዴታ ነፃ የማድረግ ትእዛዝ ሊያስተላልፍ ይችላል።
- 2) ከፈቃድ ነጻ ማድረግ ተለይተው የተገለጹ ማህበረሰቦችን እንዲሁም ለትርፍ ያልተቋቋሙ እና / ወይም የማህበራዊ-ዓላማ ድርጅቶችን ከቴሌኮሙኒኬሽን አገልግሎቶች ጋር ለማገናኘት ኢላማ ያደረጉ ሰዎች ፍላጎት ምላሽ መስጠት አለበት። ለዚህ ዓላማ አንድ ማህበረሰብ ልዩ ባህሪዎች እና የጋራ ፍላጎቶች ያላቸው በአንድ ተመሳሳይ መልክዓ ምድራዊ አቀማመጥ የሚኖሩ ሰዎችን ስብስብ ማካተት አለበት።
- 3) ከፈቃድ ነጻ ማድረግ ለወታደራዊ፣ ለፖሊስ፣ ለብሔራዊ ደህንነት እና ለኤሌክትሮኒክ አስተዳደር የሚውሉ የቴሌኮሙኒኬሽን አገልግሎቶችን ማካተት አለበት።
- 4) ባለሥልጣኑ ከፈቃድ ነጻ የማድረግ ውሳኔ በሚሰጥበት ጊዜ በአዋጁ አንቀጽ 20(4) በተደነገጉ መርሆዎች መመራት አለበት።
- 5) ባለሥልጣኑ ከፈቃድ ነፃ የማድረግ ትእዛዝ ከመስጠቱ በፊት የሚሰጠው አገልግሎት በቴሌኮሙኒኬሽን አገልግሎት ሰጪዎች ወይም ደንበኞች ላይ ጣልቃ የማይገባ ወይም ጉዳት የማያደርስ መሆኑን ማረጋገጥ አለበት።

7. የፈቃድ ወሰን

- 1) በባለሥልጣኑ የሚሰጥ የቴሌኮሙኒኬሽን አገልግሎት ሰጪ ፈቃድ ባለፈቃዱ የቴሌኮሙኒኬሽን ኔትወርክ ባለቤት እንዲሆንና ስራውን እንዲያካሄድ እና/ወይም በፈቃዱ በተመለከቱት ሁኔታዎችና ደንቦች መሠረት የቴሌኮሙኒኬሽን አገልግሎት እንዲሰጥ የሚፈቅድ መሆን አለበት።
- 2) ባለፈቃዱ በፈቃዱ ውስጥ በግልጽ ያልተመለከቱ ማናቸውንም አገልግሎት መስጠት ወይም ስርዓትን ማስተዳደር አይችልም።
- 3) ፈቃድ የሚጠየቅበት መሆኑ ያልተገለፀ አገልግሎት የሚሰጥ ወይም ስርዓት የሚያስተዳድር ማንኛውም ሰው አገልግሎቱን መስጠት ወይም ስርዓቱን ማስተዳደር ፈቃድ የሚያስፈልገው መሆኑ ከተገለፀ ፈቃዱን እስከሚያገኝ ድረስ ባለሥልጣኑ በሚያስቀምጣቸው ሁኔታዎች እና ደንቦች አገልግሎት መስጠቱን ወይም ስርዓት ማስተዳደሩን ሊቀጥል ይችላል።

8. የፈቃድ ማመልከቻ ሁኔታዎችና መስፈርቶች

- 1) የፈቃድ ማመልከቻው ተቀባይነት የሚኖረው አመልካቹ፤

- ሀ) በኢትዮጵያ ፌዴራላዊ ዴሞክራሲያዊ ሪፐብሊክ ውስጥ በሥራ ላይ ባለ የንግድ ምዝገባ እና ፈቃድ እና/ወይም የኢንቨስትመንት ሕግ መሠረት የተመዘገበ ከሆነ፤
 - ለ) በፈቃዱ መሠረት ሥራውን ለማከናወን በባለሥልጣኑ የወጣውን የቴክኒክ መስፈርቶች የሚያሟላ ከሆነ፤
 - ሐ) የቴሌኮሙኒኬሽን ኔትወርክ ለመዘርጋት እና ስራውን ለማካሄድ ወይም/እና ባለሥልጣኑን በሚያረካ ሁኔታ ዘለቁታ ያለው የቴሌኮሙኒኬሽን አገልግሎት ለመስጠት የሚያስችል በቂ የፋይናንስ አቅም ያለው ከሆነ፤ እና
 - መ) እንደ ስፔክትረም እና ቁጥር ያሉ ውስን ሀብቶች ላይ የተመሠረተ አገልግሎት ከሆነ ባለሥልጣኑ እነዚህ ሀብቶች መኖራቸውን እና ለአመልካቹ የተመደቡለት ወይም የተያዙለት መሆኑ ከተረጋገጠ።
- 2) እያንዳንዱ የቴሌኮሙኒኬሽን ፈቃድ ማመልከቻ ለዚሁ ተብሎ በተዘጋጁ እና በባለሥልጣኑ ድረ-ገጽ ወይም ቢሮ የሚገኙ የማመልከቻ ቅጾችን በመሙላት እንዲሁም በባለሥልጣኑ የተወሰነውን የማመልከቻ ክፍያ ከተከፈለበት ማስረጃና ሌሎች በባለሥልጣኑ ሊወሰኑ የሚችሉ ሰነዶችን በማያያዝ ለባለስልጣኑ መቅረብ ይኖርበታል።
- 3) ለፈቃድ የሚቀርብ ማመልከቻ ከሚከተሉት መረጃዎች ጋር ለባለሥልጣኑ መቅረብ ይኖርበታል፤
- ሀ) በባለሥልጣኑ የተገለጹ የምዝገባ ወይም የመታወቂያ ሰነዶች፤
 - ለ) እንደ አግባቡ የመመሥረቻ ጽሑፍና የመተዳደሪያ ደንብ፤
 - ሐ) እንደ አግባቡ የባለአክሲዮኖች ስም ዝርዝር፤ ዜግነት፤ አድራሻ፤ የገዙት የአክሲዮን ብዛትና ዋጋ፤
 - መ) የአመልካቹ የመልዕክት መላኪያ እና/ወይም በኢትዮጵያ ቋሚ የመኖሪያ አድራሻ፤
 - ሠ) እንደ አግባቡ ሊሰጥ ስለታሰበው አገልግሎት አይነት፤ ኔትወርክ እና የሚሸፍነው ቦታ ዝርዝር የያዘ የቢዝነስ ዕቅድ፤
 - ረ) እንደ አግባቡ አመልካቹ መመስረት እና ማካሄድ ስለፈለገው የኔትወርክና የማስተላለፊያ ሥርዓቶች ዝርዝር መግለጫ እንዲሁም የኔትወርክ ዝርጋታ የሚከናወንበት እና ስራ የሚጀምርበት የጊዜ ሰሌዳ፤
 - ሸ) እንደ አግባቡ ለማካሄድ ከታሰበው ወይም ፈቃድ ከተጠየቀበት የቴሌኮሙኒኬሽን ኔትወርክ ወይም አገልግሎት ጋር የተያያዙ ቀደምት የአስተዳደር ልምዶችን የሚያሳዩ መረጃዎች፤ እና፤
 - ቀ) ኔትወርክ ለመዘርጋት እና ስራውን ለማካሄድ ወይም/እና ባለሥልጣኑን በሚያረካ ሁኔታ ዘለቁታ ያለው አገልግሎት ለመስጠት የሚያስችል በቂ የፋይናንስ አቅም ስለመኖሩ ለማረጋገጥ በባለሥልጣኑ የሚጠየቁ መረጃዎች።
- 4) ባለሥልጣኑ ከአመልካቾች የሚሰበሰቡ መረጃዎችን ሚስጥራዊነት ለመጠበቅ ተገቢ እርምጃዎችን መውሰድ አለበት።

9. የፈቃድ ሁኔታዎችን ስለማሻሻል

- 1) ባለሥልጣኑ ከጊዜ ወደ ጊዜ የአዋጁን አንቀጽ 34-37 መሠረት በማድረግ የፈቃድ ሁኔታዎች በተመሳሳይ ምድብ ውስጥ ለሚሰጡ ሁሉም ፈቃዶች ላይ የሚተገበሩ ሁኔታዎች ጋር የሚስማማ

ለማድረግ እና በምድብ ውስጥ ባሉ ባለፈቃዶች መካከል ፍትሐዊ ውድድርን ለማረጋገጥ ዓላማ የፈቃድ ሁኔታዎችን ማሻሻል ይችላል።

2) ባለሥልጣኑ ማናቸውንም የፈቃድ ሁኔታዎችን ለማሻሻል ሲያቅድ ለሁሉም ባለፈቃዶች፤

ሀ) ስለታቀደው ማሻሻያ ምክንያቶች፤ እና፤

ለ) የታቀደው ማሻሻያ ተግባራዊ ስለሚሆንበት ቀን፤

በጽሁፍ ማሳወቅ ይኖርበታል።

3) ባለፈቃዱ የጽሁፍ ማስታወቂያው በደረሰው ስልሳ (60) የሥራ ቀናት ባልበለጠ ጊዜ ውስጥ ሃሳቡን በጽሁፍ ለባለሥልጣኑ ማሳወቅ ይችላል።

4) በታቀደው ማሻሻያ ላይ የመጨረሻ ውሳኔ ከመተላለፉ በፊት ባለሥልጣኑ ግልጽ እና በምክክር ላይ የተመሠረተ ሂደት በማካሄድ ማሻሻያው ተፅዕኖ ከሚያሳርፍባቸው ባለፈቃዶች ወይም ማንኛውም ፍላጎት ካለው አካል የቀረቡ ሃሳቦችን ከግምት ውስጥ ማስገባት ይኖርበታል።

10. በባለሥልጣኑ ስለሚጠየቁ ተጨማሪ መረጃዎችና ሰነዶች

1) ባለሥልጣኑ ፈቃድ ለማግኘት የቀረበለትን ማመልከቻ ከተቀበለ በኋላ በማናቸውም ጊዜ አመልካቹ ለማመልከቻው ደጋፊ የሆኑ ተጨማሪ መረጃዎችና ሰነዶች እንዲያቀርብ ሊጠይቅ ይችላል።

2) የተጠየቁትን ተጨማሪ መረጃዎችና ማስረጃዎች በሰላሳ (30) የሥራ ቀናት ውስጥ አለማቅረብ ማመልከቻውን እንደመተው ይቆጠራል።

3) ከማመልከቻው ጋር በተያያዘ የሚቀርብ ማናቸውም መረጃ ትክክለኛ መሆኑን ይኖርበታል። ባለሥልጣኑ በአመልካቹ የቀረበ ማናቸውም መረጃ ወይም ሰነድ ትክክለኛ አለመሆኑን ያረጋገጠ እንደሆነ ባለፈቃዱ በሰላሳ (30) የሥራ ቀናት ውስጥ መረጃውን ወይም ሰነዱን እንዲያስተካክል ዕድል ይሰጠዋል። መረጃውን ማስተካከል አለመቻል እና/ወይም የተጠየቀውን መረጃ ወይም ሰነድ አለማቅረብ ማመልከቻውን ውድቅ ማድረግን ያስከትላል።

11. የተደረጉ ለውጦችን ለባለሥልጣኑ የማሳወቅ ግዴታ

ማመልከቻው ተቀባይነት ካገኘ በኋላ ባለፈቃዱ ድርጅቱን የተመለከቱ ዝርዝሮች፣ የቴሌኮሙኒኬሽን ኔትወርክ እና/ወይም የሚሰጠው አገልግሎት እና ወሰን መግለጫ፣ ወይም ለባለሥልጣኑ የቀረቡ ማናቸውም መረጃዎች ላይ ለውጥ ካደረገ ወይም ስህተት ካገኘ ለባለሥልጣኑ ማሳወቅ ይኖርበታል።

12. በሥራ ላይ ያሉ ፈቃዶች

1) በሥራ ላይ ያለን ፈቃድ የያዘ ሰው ባለሥልጣኑ የሚያወጣውን የማካተቻ ስልቶች መሠረት በማድረግ በዚህ መመሪያ መሠረት ማመልከት እና አዲስ ፈቃድ ማግኘት አለበት ።

2) ነባሩ የቴሌኮሙኒኬሽን አፕራተር በዚህ መመሪያ በተደነገገው መሠረት ማመልከት እና አዲስ ፈቃድ ማግኘት አለበት።

3) በማመልከቻው ወቅት ነባሩ የቴሌኮሙኒኬሽን አፕራተር በባለሥልጣኑ በፌዴራል ፍሪኩዌንሲ መጠቀሚያ ክፍያ መመሪያ ውስጥ የተወሰነውን የፍሪኩዌንሲ ስፔክትረም ክፍያ መፈጸም ይጠበቅበታል።

4) የዚህ መመሪያ ንዑስ-አንቀጽ (2) ቢኖርም አዲሱ የነባር የቴሌኮሙኒኬሽን አፕሬተር ፈቃድ፡-

ሀ) ያለውድድር የሚሰጥ፤ እና፤

ለ) የፍሪኩዌንሲ ስፔክትረም እንደገና በመመደብ ላይ

የተመሰረተ ይሆናል፡፡

ክፍል ሦስት

የግል ፈቃዶች

13. የግል ፈቃዶችን የመስጫ ዘዴዎች

1) የግል ፈቃድ የሚጠየቅባቸው የቴሌኮሙኒኬሽን አገልግሎቶች በዚህ መመሪያ አባሪ “ሀ” ላይ የተዘረዘሩት መሆን አለባቸው፡፡

2) ባለሥልጣኑ ከዚህ በታች የተመለከቱትን ዘዴዎች በመጠቀም የግል ፈቃድ ሲሰጥ ይችላል፤

ሀ) በጨረታ፤

ለ) በንጽጽር ውድድር፤

ሐ) ጨረታንና የንጽጽር ውድድርን በማቀላቀል፤ ወይም

መ) ባለሥልጣኑ ተገቢ ነው በሚለው በሌላ ማናቸውም ዘዴ፡፡

3) የዚህ አንቀጽ ንዑስ አንቀጽ (2) እና የዚህ መመሪያ አንቀጽ 8፣ 9 እና 10 ቢኖሩም፣ የተጣመረ የቴሌኮሙኒኬሽን አፕሬተር የግል ፈቃድን በተመለከተ ጥቅም ላይ የሚውሉ ዘዴዎችና ተዛማጅ የፈቃድ አሰጣጥ ሥርዓቶች በውድድር ላይ በተመሠረተ ምርጫ የሚከናወን ሆኖ የፈቃድ ማመልከቻ በሚጠየቅበት የሕዝብ ማስታወቂያ ውስጥ የሚወሰን ይሆናል፡፡

14. ለግል ፈቃድ ውሳኔ ሚስጥበት ጊዜ

1) ባለሥልጣኑ ማመልካቸው በደረሰው ሰላሳ (30) የሥራ ቀናት ውስጥ የግል ፈቃዱ የሚሰጥ መሆን አለመሆኑን በመወሰን ለአመልካቹ ውሳኔውን በጽሁፍ ማሳወቅ አለበት፡፡

2) ባለሥልጣኑ ውሳኔ የሚሰጥበትን ጊዜ የማረዘም መብቱ የተጠበቀ ነው፡፡ ሆኖም ጊዜው ከስልሳ (60) የሥራ ቀናት መብለጥ የለበትም፡፡

15. ማመልከቻን ስለማስተናገድ

1) ባለሥልጣኑ ማመልከቻው የተሟላ መሆኑን ካረጋገጠ ለተጠየቀው ፈቃድ ተፈጻሚ የሚሆኑ ሁኔታዎችን በማስፈር የመስተናገጃ ደብዳቤ ለአመልካቹ መላክ አለበት፡፡

2) አመልካቹ የመስተናገጃ ደብዳቤ በደረሰው በስልሳ (60) የሥራ ቀናት ውስጥ ተገቢውን የፈቃድ ክፍያ መክፈል አለበት፡፡

16. በሬዲዮ ፍሪኩዌንሲ ስፔክትረም ላይ የተመሠረተ የግል ፈቃድ

በሬዲዮ ፍሪኩዌንሲ ስፔክትረም ላይ ለተመሠረተ አገልግሎት ፈቃድ ሲሰጥ፤

1) ፈቃዱ ለተጣመረ የቴሌኮሙኒኬሽን አፕሬተር ፈቃድ ካልሆነ በስተቀር ወይም ባለሥልጣኑ ለአመልካቹ የሬዲዮ ፍሪኩዌንሲ ስፔክትረም እስካልመደበለት ድረስ በራሱ የሬዲዮ ፍሪኩዌንሲ ስፔክትረም እንደተመደበለት አያስቆጥርም፤ እንዲሁም፤

- 2) በዚህ መመሪያ ክፍል አምስት የተመለከቱትን የሬዲዮ ፍሪኩዌንሲ ስፔክትረም ምደባ መስፈርቶች መሟላት በቅድመ ሁኔታነት ታሳቢ የሚደረግ ይሆናል።

17. የግል ፈቃድ ዘመንና ማብቂያ ጊዜ

- 1) በዚህ መመሪያ መሠረት የተሰጠ የግል ፈቃድ ለአስራ አምስት (15) ዓመት የጸና ይሆናል።
- 2) የግል ፈቃድ በዚህ መመሪያ አንቀጽ 18 በተደነገገው መሠረት ካልታደሰ በስተቀር የፈቃዱ ጊዜ ማብቃት አለበት።
- 3) የግል ፈቃዱ የአገልግሎት ጊዜውን ጨርሶ የተቋረጠ እንደሆነ፣ ባለሥልጣኑ በጊዜያዊነት አገልግሎት መስጠቱን እንዲቀጥል ካልፈቀደለት ወይም ካላደረገው በስተቀር የግል ባለፈቃዱ የፈቃድ ጊዜው ወይም ዘመኑ እንዳበቃ አገልግሎት መስጠቱን ወዲያውኑ ማቋረጥ አለበት።

18. የግል ፈቃድን ስለማደስ

የግል ፈቃድ፤

- 1) የፈቃድ ጊዜው ከማብቃቱ ከስድስት (6) ወር በፊት አመልካቹ አስፈላጊ የፈቃድ ዕድሳት ክፍያ በመፈጸም የፈቃድ እድሳት ማመልከቻ ካስገባ፤
 - 2) ባለፈቃዱ የፈቃድ ግዴታዎችን ካሟላ እና አስፈላጊውን የማመልከቻ ቅጽ ሞልቶ ካቀረበ፤ እና
 - 3) ባለሥልጣኑ ማመልከቻውን አጥጋቢ ሆኖ ካገኘው፤
- ሊታደስ ይችላል።

19. የግል ፈቃድን ስለመመለስ

- 1) የፀናና በሥራ ላይ ያለ የግል ፈቃድን ለመመለስ የፈለገ ባለፈቃድ፤
 - ሀ) ከጽሑፍ ማስታወቂያ መስጫው ቀን ወይም ፈቃዱን ለመመለስ ከወሰነበት ቀን በፊት የግል ፈቃዱን ለመመለስ ፍላጎት እንዳለው ከአንድ (1) ዓመት ያላነሰ የቅድሚያ ማስታወቂያ ለባለስልጣኑ መስጠት፤
 - ለ) ለባለፈቃዱ ደንበኞች ፈቃዱን ለመመለስና አገልግሎቱን ለማቋረጥ ፍላጎት እንዳለው ከስድስት (6) ወር ያላነሰ ማስታወቂያ መስጠቱን የሚያሳይ የጽሑፍ ማስረጃ ለባለሥልጣኑ ማቅረብ፤
 - ሐ) ከፈቃድ መመለሻው ቀን በፊት ደንበኞቹን ለሌላ ባለፈቃድ ለማስተላለፍ ያደረገውን ዝርዝር ዝግጅቶች ለባለሥልጣኑ ማቅረብ፤ እና፤
 - መ) በደንበኞቹ የተፈጸሙ የቅድሚያ ክፍያዎችን ለመመለስ ዋስትና የሰጠበትን ሰነድ ማቅረብና ለሌላ ማንኛውም ባለፈቃድ ወይም ደንበኞች ምንም ዓይነት ያልተፈጸሙ ግዴታዎች እንደሌለበት ማረጋገጥ፤

አለበት።
- 2) ባለሥልጣኑ ፈቃዱን ለመመለስ የቀረበውን ማመልከቻ ለመመርመር አስፈላጊ ሆኖ ካገኘው ተጨማሪ መረጃ ወይም ዋስትና የመጠየቅ ሥልጣን አለው።
- 3) ባለሥልጣኑ ፈቃድ የመመለሻውን ጊዜ ለማራዘም በባለፈቃዱ የቀረበን ማመልከቻ ሊቀበል ይችላል።

ክፍል አራት

የመደብ ፈቃዶች

20. የመደብ ፈቃዶች ማመልከቻ

- 1) ለመደብ ፈቃድ የሚቀርብ ማመልከቻ አግባብ ያለውን የማመልከቻ ቅጽ በመሙላት ከአስፈላጊ ሰነዶች ጋር ተገቢውን ክፍያ በመፈጸም ለባለሥልጣኑ መቅረብ አለበት።
- 2) የመደብ ፈቃድ የሚጠየቅባቸው የቴሌኮሙኒኬሽን አገልግሎቶች በዚህ መመሪያ አባሪ “ለ” ላይ የተዘረዘሩት መሆን አለባቸው።

21. ውሳኔ ለመስጠት ስለሚስፈልግ ጊዜ

- 1) ባለሥልጣኑ ማመልከቻውን በተቀበለ በሰዓት (30) የሥራ ቀናት ውስጥ የመደብ ፈቃድ መስጠት ያለበት መሆን ወይም አለመሆኑን በመወሰን ውሳኔውን በጽሑፍ ለአመልካቹ ማሳወቅ አለበት።
- 2) ባለሥልጣኑ ውሳኔ የሚሰጥበትን ጊዜ የማራዘም መብቱ የተጠበቀ ነው። ሆኖም ጊዜው ከስልሳ (60) የሥራ ቀናት መብለጥ የለበትም።

22. የመደብ ፈቃድ ዘመንና ማብቂያ ጊዜ

- 1) በዚህ መመሪያ መሠረት የሚሰጠው የመደብ ፈቃድ በፈቃድ ሁኔታዎች ውስጥ በሌላ መልኩ እስካልተገለጸ በስተቀር ለአስራ አምስት (15) ዓመት የጸና ይሆናል።
- 2) የግል ፈቃድ በዚህ መመሪያ አንቀጽ 23 በተደነገገው መሠረት ካልታደሰ በስተቀር የፈቃዱ ጊዜ ማብቃት አለበት።
- 3) የመደብ ፈቃዱ የአገልግሎት ዘመኑን ጨርሶ የተቋረጠ እንደሆነ፣ ባለሥልጣኑ በጊዜያዊነት አገልግሎት መስጠቱን እንዲቀጥል ካልፈቀደለት ወይም ካላደረገው በስተቀር የመደብ ባለፈቃዱ የፈቃድ ጊዜው ወይም ዘመኑ እንዳበቃ አገልግሎት መስጠቱን ወዲያውኑ ማቋረጥ አለበት።

23. ስለመደብ ፈቃድ ዕድሳት

- 1) የመደብ ፈቃድ በፈቃድ ሁኔታዎች ውስጥ በሌላ መልኩ እስካልተገለጸ በስተቀር፡-
 - ሀ) የፈቃድ ጊዜው ከማብቃቱ ከአስራ ሁለት (12) ወር በፊት አመልካቹ አስፈላጊውን የፈቃድ ዕድሳት ክፍያ በመፈጸም የፈቃድ እድሳት ማመልከቻ ካስገባ፣ እና፣
 - ለ) ባለፈቃዱ የፈቃድ ግዴታዎችን ካሟላ፣ለአስራ አምስት (15) ዓመት ሊታደስ ይችላል።
- 2) የመደብ ፈቃድ ባለፈቃዱ ፈቃዱን ማሳደስ ካልፈለገ በዚህ መመሪያ አንቀጽ 24 ንዑስ-አንቀጽ 1(ለ)፣ (ሐ) እና (መ) ድንጋጌዎችን ማሟላት አለበት።

24. የመደብ ፈቃድን ስለመመለስ

- 1) የፀናና በሥራ ላይ ያለ የመደብ ፈቃድን ለመመለስ የፈለገ ባለፈቃድ፡
 - ሀ) ከጽሑፍ ማስታወቂያ መስጫው ቀን ወይም ፈቃዱን ለመመለስ ከወሰነበት ቀን በፊት የመደብ ፈቃዱን ለመመለስ ፍላጎት እንዳለው ከስድስት (6) ወር ያላነሰ የቅድሚያ ማስታወቂያ ለባለሥልጣኑ መስጠት፤

ለ) ለደንበኞቹ ፈቃዱን ለመመለስና አገልግሎቱን ለማቋረጥ ፍላጎት እንዳለው ከሶስት (3) ወር ያላነሰ ማስታወቂያ መስጠቱን የሚያሳይ የጽሑፍ ማስረጃ ለባለሥልጣኑ ማቅረብ ፤

ሐ) ከፈቃድ መመለሻው ቀን በፊት ደንበኞቹን ለሌላ ባለፈቃድ ለማስተላለፍ ያደረገውን ዝርዝር ዝግጅቶች ለባለሥልጣኑ ማቅረብ፤ እና፤

መ) በደንበኞቹ የተፈጸሙ የቅድሚያ ክፍያዎችን ለመመለስ ዋስትና የሰጠበትን ሰነድ ማቅረብና ለሌላ ማንኛውም ባለፈቃድ ወይም ደንበኞች ምንም ዓይነት ያልተፈጸሙ ግዴታዎች እንደሌለበት ለባለስልጣኑ ማረጋገጥ፤

ይኖርበታል፡፡

2) ባለሥልጣኑ ፈቃዱን ለመመለስ የቀረበውን ማመልከቻ ለመመርመር አስፈላጊ ሆኖ ካገኘው ተጨማሪ መረጃ ወይም ዋስትና የመጠየቅ መብቱ የተጠበቀ ነው፡፡

3) ባለሥልጣኑ ፈቃድ የመመለሻውን ጊዜ ለማራዘም በባለፈቃዱ የቀረበን ማመልከቻ ሊቀበል ይችላል፡፡

ክፍል አምስት

የሬዲዮ ፍሪኩዌንሲ ስፔክትረም ፈቃዶች

25. የሬዲዮ ፍሪኩዌንሲ ስፔክትረም ፈቃድ ማመልከቻና የፈቃድ ሂደት

1) የሬዲዮ ፍሪኩዌንሲ ስፔክትረም ፈቃድ ማመልከቻ በባለሥልጣኑ የተወሰነውን የማመልከቻ ክፍያ ከተከፈለበት ማስረጃና ሌሎች በባለሥልጣኑ ሊወሰኑ ከሚችሉ ሰነዶች ጋር ከባለሥልጣኑ ድረ-ገጽ ወይም ቢሮ ከሚገኝ ለዚህ ተብሎ በተዘጋጀ የማመልከቻ ቅጽ ተሞልቶ መቅረብ አለበት፡፡

2) ባለሥልጣኑ የሬዲዮ ፍሪኩዌንሲ ስፔክትረም ፈቃድ ማመልከቻን እንደተቀበለ፤

ሀ) ማመልከቻው የተሟላ መሆኑን ወይም ማንኛውም ተጨማሪ መረጃ የሚያስፈልግ መሆኑን በሰባት (7) ቀናት ውስጥ ለአመልካቹ ማሳወቅ አለበት፡፡

ለ) ማመልከቻው የተሟላ ከሆነ ለአመልካቹ ውሳኔውን በሰላሳ (30) የሥራ ቀናት ውስጥ ማሳወቅ አለበት፡፡

3) በዚህ አንቀጽ ንዑስ አንቀጽ (2) የተመለከቱት መስፈርቶች ቢኖሩም፤ ባለሥልጣኑ ውሳኔ የሚሰጥበትን ጊዜ የማራዘም መብቱ የተጠበቀ ነው፡፡ ሆኖም ጊዜው ማመልከቻው ከቀረበበት ከስልሳ (60) የሥራ ቀናት መብለጥ የለበትም፡፡

4) የዚህ አንቀጽ ንዑስ-አንቀጽ (1) ቢኖርም ለተጣመረ የቴሌኮሙኒኬሽን አፕሬተር የግል ፈቃድ የሬዲዮ ፍሪኩዌንሲ ስፔክትረም ፈቃዱ በሚሰጥበት ጊዜ መመደብ ወይም እንደገና መመደብ አለበት፡፡

5) የዚህ አንቀጽ ንዑስ-አንቀጽ (1) ቢኖርም ለአጭር ርቀት የገመድ አልባ፤ የሬዲዮ ፍሪኩዌንሲ መለያ እና ሌሎች አነስተኛ ኃይል የአጭር ርቀት መሣሪያዎች እና አገልግሎቶች የሚውሉ በ2.4 ጊጋ ሽርዝ እና 5 ጊጋ ሽርዝ ውስጥ ያሉ የአይ. ኤስ. ኤም ባንዶች ፈቃድ አያስፈልጋቸውም.

26. የሬዲዮ ፍሪኩዌንሲ ስፔክትረም ፈቃድ የመስጫ ዘዴዎች

- 1) ባለሥልጣኑ ከዚህ በታች የተመለከቱትን ዘዴዎች በመጠቀም የሬዲዮ ፍሪኩዌንሲ ስፔክትረም ፈቃድ ሊሰጥ ይችላል፤
 - ሀ) ቀድሞ ማመልከትን መሠረት በማድረግ፤
 - ለ) በጨረታ፤
 - ለ) በንጽጽር ውድድር፤
 - ሐ) ጨረታንና የንጽጽር ውድድርን በማቀላቀል፤ ወይም፤
 - መ) በአስተዳደራዊ ምዳባ ወይም በመልሶ ምዳባ፡፡
- 2) የዚህ አንቀጽ ንዑስ አንቀጽ (1) ቢኖርም፤ በውድድር ላይ በሚመሠረት ምርጫ ለሚሰጡ የተጣመረ የቴሌኮሙኒኬሽን አፕሬተር የግል ፈቃዶች ለሁሉም አዲስ ገቢዎች ፈቃዶች በሚሰጡበት ወቅት ሊገኝ በሚችል ተመሳሳይ እና በቂ የሬዲዮ ፍሪኩዌንሲ ስፔክትረም ጋር መሆን አለበት፡፡
- 3) ለነባሩ የቴሌኮሙኒኬሽን አፕሬተር የሬዲዮ ፍሪኩዌንሲ ስፔክትረም በባለሥልጣኑ የሬዲዮ ፍሪኩዌንሲ ስፔክትረም መመሪያ መሠረት ያለተወዳዳሪ ምርጫ በአስተዳደራዊ ሁኔታ እንደገና መመደብ አለበት፡፡

27. የሬዲዮ ፍሪኩዌንሲ ስፔክትረም ፈቃድ መስጫ መስፈርቶች

- 1) የዚህ መመሪያ አንቀጽ 8 እንደተጠበቀ ሆኖ፤ ለሬዲዮ ፍሪኩዌንሲ ስፔክትረም ፈቃድ የቀረበ ማመልከቻ ተቀባይነት የሚኖረው፤
 - ሀ) አመልካቹ በኢትዮጵያ ፌዴራላዊ ዴሞክራሲያዊ ሪፐብሊክ በሥራ ላይ ባለ የንግድ ምዝገባ እና ፈቃድ እና/ወይም የኢንቨስትመንት ሕግ የተመዘገበ አካል ከሆነ፤
 - ለ) አመልካቹ የሬዲዮ ፍሪኩዌንሲ ስፔክትረም ለመጠቀም የሬዲዮ ፍሪኩዌንሲ አስተዳደር መመሪያ ውስጥ በተደነገገው መሠረት የባለሥልጣኑን መስፈርቶች የሚያሟላ ከሆነ፤
 - ሐ) በአመልካቹ የተጠየቀው የሬዲዮ ፍሪኩዌንሲ ስፔክትረም በባለሥልጣኑ በተሰጠው የግል ወይም የመደብ ፈቃድ አገልግሎት ለመስጠት አስፈላጊ ከሆነ ወይም ለመገናኛ ሬዲዮ አገልግሎት፣ ለብሮድካስት አገልግሎት ወይም ሌላ በባለሥልጣኑ ብሔራዊ የፍሪኩዌንሲ ዕቅድ መሠረት የሬዲዮ ፍሪኩዌንሲ ስፔክትረም ምደባ የሚያስፈልገው አገልግሎት ከሆነ ፤ እና፤
 - መ) የሚመደብ የሬዲዮ ፍሪኩዌንሲ ስፔክትረም ያለ ከሆነ፡፡
- 2) ለሬዲዮ ፍሪኩዌንሲ ስፔክትረም ፈቃድ የሚቀርብ ማመልከቻ ተቀባይነት የማይኖረው፤
 - ሀ) ባለሥልጣኑ ጥቅም ላይ ሊውሉ የሚችሉ የሬዲዮ ፍሪኩዌንሲ ስፔክትረም የሌለው እንደሆነ፤ ወይም
 - ለ) በባለሥልጣኑ የተጠየቁ ፈቃድ ለመስጠት የሚያስፈልጉ መረጃዎችን አመልካቹ ማቅረብ ካልቻለ፤

ነው፡፡

- 3) ሁሉም የሬዲዮ ፍሪኩዌንሲ ስፔክትረም ፈቃዶች የሚሰጡት ብሔራዊ የፍሪኩዌንሲ ምደባ ዕቅድን መሠረት በማድረግ መሆን አለበት።

28. ስለሬዲዮ ፍሪኩዌንሲ ስፔክትረም ፈቃድ ዘመንና ስለፈቃድ መቋረጥ

- 1) ለተጣመረ የቴሌኮሙኒኬሽን አፕሬተር ባለፈቃድ እና ለኢንተርኔት አገልግሎት ሰጪ ባለፈቃድ የተሰጠ የሬዲዮ ፍሪኩዌንሲ ስፔክትረም ፈቃዱ ከተሰጠበት ቀን ጀምሮ ለአስራ አምስት (15) ዓመት የጸና ይሆናል።
- 2) በመመሪያው መሠረት ለመገናኛ ሬዲዮ የተሰጠ የሬዲዮ ፍሪኩዌንሲ ስፔክትረም ፈቃዱ ከተሰጠበት ቀን ጀምሮ ለአንድ (1) ዓመት የፀና ይሆናል።
- 3) በዚህ መመሪያ አንቀጽ 29 መሠረት ካልታደሰ በስተቀር የሬዲዮ ፍሪኩዌንሲ ስፔክትረም ፈቃድ ማብቃት አለበት።

29. የሬዲዮ ፍሪኩዌንሲ ስፔክትረም ፈቃድ እድሳት

- 1) ለመገናኛ ሬዲዮ ፈቃድ የተሰጠ የሬዲዮ ፍሪኩዌንሲ ስፔክትረም ፈቃድ የፈቃድ እድሳት ማመልከቻ የፈቃድ ዘመኑ ከማብቃቱ ቢያንስ ከሠላሳ (30) የሥራ ቀናት በፊት ለባለሥልጣኑ ከቀረበ ለአንድ (1) ዓመት ጊዜ መታደስ አለበት።
- 2) ባለሥልጣኑ በራሱ ሥልጣን ባለፈቃዱ የሬዲዮ ፍሪኩዌንሲ ስፔክትረም አስተዳደር መመሪያን ወይም ለሬዲዮ ፍሪኩዌንሲ ፈቃድ የተቀመጡትን ሁኔታዎች መሠረት በማድረግ ውጤታማ የሬዲዮ ፍሪኩዌንሲ ስፔክትረም አጠቃቀም ያለው መሆኑን በመገምገም የሬዲዮ ፍሪኩዌንሲ ስፔክትረም ፈቃድን ማደስ አለበት።
- 3) ባለስልጣኑ የሬዲዮ ፍሪኩዌንሲ ስፔክትረም ፈቃድ እድሳትን በማንኛውም አሳማኝ ቴክኒካዊ እና ህጋዊ ምክንያት ላለማደስ ሥልጣን አለው።
- 4) የዚህ አንቀጽ ንዑስ አንቀጽ (2) እና (3) ቢኖሩም፣ የተጣመረ የቴሌኮሙኒኬሽን አፕሬተር ባለፈቃድ ጉልህ እና ተደጋጋሚ የፈቃድ ሁኔታዎች ጥሰት ካልፈጸመ በስተቀር የሬዲዮ ፍሪኩዌንሲ ስፔክትረም ፈቃዱን ለቀጣይ አስራ አምስት (15) ዓመት የማሳደስ መብት አለው።
- 5) ባለሥልጣኑ ለተጣመረ የቴሌኮሙኒኬሽን አፕሬተር ባለፈቃዶች የሬዲዮ ፍሪኩዌንሲ ስፔክትረም ፈቃድ በሚያድስበት ወቅት ለተወሰኑ ወይም ለሁሉም ለሚታደሱ የሬዲዮ ፍሪኩዌንሲ ስፔክትረሞች አስተዳደራዊ፣ ውድድር ላይ የተመሰረተ ወይም ጥምር የእድሳት ሂደቶችን የመተግበር መብቱ የተጠበቀ ነው።
- 6) ለተጣመረ የቴሌኮሙኒኬሽን አፕሬተር ፈቃድ የተሰጠ የሬዲዮ ፍሪኩዌንሲ ፈቃድ በመጀመሪያው እና በቀጣይ የፈቃድ ዘመን መጨረሻ ሲታደስ በባለስልጣኑ በሚወሰነው መሠረት የሚፈለገው የዕድሳት ክፍያ መፈጸም አለበት።

30. የሬዲዮ ፍሪኩዌንሲ ስፔክትረም ፈቃድን ስለመመለስ

- 1) የሬዲዮ ፍሪኩዌንሲ ስፔክትረም ፈቃድን ከባለሥልጣኑ ድረገጽ ወይም ቢሮ የሚገኝ ለዚሁ ተብሎ የተዘጋጀ የማመልከቻ ቅጽ በመሙላት መመለስ ይቻላል።
- 2) የፈቃዱ መመለስ የሚፀናው የሬዲዮ ፍሪኩዌንሲ ስፔክትረም ፈቃድ ባለቤት ፈቃዱን በራሱ ፍላጎት ተመላሽ ያደረገበትን ደብዳቤ ባለሥልጣኑ ከተቀበለበት ቀን ጀምሮ ነው።

- 3) የሬዲዮ ፍሪኩዌንሲ ስፔክትረም ፈቃድ ተመላሽ በሚደረግበት ቀን ያልተከፈለ ለባለሥልጣኑ መክፈል የሚገባው ማናቸውም ክፍያ ለባለሥልጣኑ መክፈል አለበት።

31. የሬዲዮ ፍሪኩዌንሲ ስፔክትረም ፈቃድን እንዲያስረክብ ስለማድረግ

- 1) ባለፈቃዱ የሬዲዮ ፍሪኩዌንሲ ስፔክትረም ፈቃዱን ሳያሳድስ የቀረ እንደሆነ፣ ባለሥልጣኑ የሬዲዮ ፍሪኩዌንሲ ስፔክትረም የፈቃድ ዘመን ማብቃቱን ለባለፈቃዱ በማሳወቅ በሠላሳ (30) የሥራ ቀናት ውስጥ ተገቢውን ክፍያ በመክፈል የፈቃድ እድሳት ማመልከቻውን እንዲያስገባ መጠየቅ አለበት።
- 2) ባለፈቃዱ በተጠቀሰው የጊዜ ገደብ ውስጥ ክፍያ መፈጸም እና የፈቃድ ዕድሳት ማመልከቻውን ማስገባት ያልቻለ እንደሆነ፣ ባለሥልጣኑ ፈቃዱን እንዲያስረክብ ማሳወቅ አለበት።
- 3) በርክክቡ ጊዜ ለሬዲዮ ፍሪኩዌንሲ ስፔክትረም የሚከፈለው ክፍያ የፈቃድ ዘመኑ ባበቃበት ጊዜ መክፈል የሚገባው ክፍያ መሆን አለበት።

32. የሬዲዮ ፍሪኩዌንሲ ስፔክትረም አጠቃቀም

- 1) ባለፈቃዱ በባለሥልጣኑ የተመደበለትን የሬዲዮ ፍሪኩዌንሲ ስፔክትረም በሬዲዮ ፍሪኩዌንሲ ስፔክትረም አስተዳደር መመሪያ በተደነገገው መሠረት ውጤታማ በሆነ መንገድ ጥቅም ላይ ማዋሉን ማረጋገጥ አለበት።
- 2) ባለሥልጣኑ ለባለፈቃዱ የተመደበውን የሬዲዮ ፍሪኩዌንሲ ስፔክትረም አጠቃቀም የመገምግም ሥልጣን አለው።

ክፍል ስድስት

ፈቃድ ስለመሰረዝና ስለማገድ

33. ፈቃድን ስለመሠረዝ

- 1) ባለፈቃዱ የዚህን መመሪያ ማናቸውም ድንጋጌዎች ተላልፎ ከተገኘ፣ ባለሥልጣኑ በአዋጁ አንቀጽ 52 ድንጋጌዎች መሠረት ፈቃዱን መሠረዝ ወይም የገንዘብ ቅጣት መጣል ይችላል።
- 2) ባለሥልጣኑ ፈቃድ ለመሰረዝ በሚወስንበት ጊዜ የሚከተሉትን ማጤን አለበት፡-
 - ሀ) የጥፋቱን ባህሪ እና ክብደት፤
 - ለ) የጥፋቱ ውጤት፤
 - ሐ) ጥፋቱ የተከሰተበት ሁኔታዎች፤ እና፤
 - መ) ጥፋቱን ለማስተካከል የተወሰዱ እርምጃዎች።
- 3) አንድ ፈቃድ ከዚህ በታች በተመለከቱት ምክንያቶች ሊሠረዝ ይችላል፤
 - ሀ) ባለፈቃዱ የዚህን መመሪያ ድንጋጌዎችን ወይም በአዋጁ መሠረት የወጡ ሌሎች ደንቦች ወይም መመሪያዎችን ጥሶ ከተገኘ፤
 - ለ) ባለፈቃዱ ከፈቃዱ ጋር የተያያዙ ማናቸውንም ሁኔታዎች ጥሶ ከተገኘ እና የፈጸመውን ጥሰት ካላስተካከለ ወይም ባለሥልጣኑ ጥፋቱ እንዲስተካከል በሚወስነው ሂደት እና የጊዜ ገደብ ላይ ከባለሥልጣኑ ጋር መስማማት ካልቻለ፤

ሐ) ባለፈቃዱ ፈቃዱ በተሰጠበት የሥራ ዘርፍ ለስድስት (6) ወራት ምንም ዓይነት እንቅስቃሴ ያላደረገ እንደሆነ፤

መ) ባለፈቃዱ ፈቃድ ለማግኘት የማጭበርበር ድርጊት ከፈጸመ ወይም ለባለሥልጣኑ ወይም ለሌሎች የመንግሥት አካላት የተሳሳተ መረጃ ከሰጠ፤

ሠ) የፈቃዱ ዘመን ካበቃና ሳይታደስ ከቀረ፤

ረ) ፈቃዱ ከተሰጠበት አላማ ወይም ሁኔታ በተጻራሪ ተግባሩን ካካሄደ፤

ሰ) ባለፈቃዱ የመክሰር ፋይል ከከፈተ፤ ንብረት ከተጣራና ድርጅቱ ከፈረሰ እና/ወይም የፋይናንስና የታማኝነት ግዴታውን መወጣት ካልቻለ፤

ሸ) ባለፈቃዱ ፈቃድ ካገኘ በኋላ በአስራ ሁለት (12) ወራት ውስጥ ሥራ ካልጀመረ ወይም የፈቃድ ግዴታዎቹን የተመለከቱትን ሁኔታዎች ማሟላት ካልቻለ፤

ቀ) ባለፈቃዱ ከሕዝብ ጥቅም ጋር በሚጋጭ ድርጊት ላይ ተሳትፎ ከተገኘ፤

በ) ባለፈቃዱ ከባለሥልጣኑ ፈቃድ ሳያገኝ ፈቃዱን አስተላልፎ ወይም አከራይቶከተገኘ፤ እና

ተ) ባለፈቃዱ ፈቃዱ እንዲሰረዝ ባለሥልጣኑን ከጠየቀ።

- 3) ባለሥልጣኑ ፈቃድ እንዲሰረዝ በሚወስንበት ጊዜ ይህንኑ ለባለፈቃዱ ማሳወቅ እና ፈቃዱን ለመሰረዝ በሰጠው ውሳኔ ላይ አስተያየቱን እንዲያቀርብ አርባ አምስት (45) የሥራ ቀናት መስጠት አለበት።
- 4) ባለሥልጣኑ ፈቃዱን ለመሠረዝ የሰጠውን ውሳኔ በመቃወም ባለፈቃዱ የሰጠውን አስተያየት ከግምት ውስጥ በማስገባት በአፋጣኝ የመጨረሻውን ውሳኔ መስጠት አለበት።
- 5) ባለፈቃዱ በተጠቀሰው አርባ አምስት (45) የሥራ ቀናት ውስጥ ምላሽ መስጠት ካልቻለ ባለሥልጣኑ ፈቃዱን በመሠረዝ ለባለፈቃዱ በጽሁፍ ማሳወቅ አለበት።
- 6) ባለሥልጣኑ ፈቃዱን ለመሰረዝ በወሰነው ውሳኔ የማይስማማ ማንኛውም ባለፈቃድ የባለሥልጣኑን ውሳኔ እንደገና እንዲታይለት ወይም በአዋጁ መሠረት ይግባኝ መጠየቅ ይችላል።

34. ፈቃድን ስለማገድ

- 1) ባለሥልጣኑ አንድን ፈቃድ ከስድስት (6) ወር ላልበለጠ ጊዜ በሚከተሉት ምክንያቶች ሊያግድ ይችላል፤

ሀ) በዚህ መመሪያ አንቀጽ 33 የተፈጸመ ማንኛውንም ምክንያት ለመመርመር፤

ለ) ባለሥልጣኑ የተፈጸመው ድርጊት ፈቃዱን ለመሠረዝ በቂ ምክንያት አይደለም ብሎ ካመነ፤ ሆኖም ጉድለቶቹን በተወሰነ ጊዜ ውስጥ ማረም ሲያስፈልግ ።

- 2) ባለሥልጣኑ ፈቃድ ለማገድ በሚወስንበት ጊዜ ይህንኑ ለባለፈቃዱ ማሳወቅ እና ፈቃዱን ለማገድ በሰጠው ውሳኔ ላይ አስተያየቱን እንዲያቀርብ ሠላሳ (30) የሥራ ቀናት መስጠት አለበት።

- 3) ባለሥልጣኑ ፈቃዱን ለማገድ የሰጠውን ማስታወቂያ በመቃወም ባለፈቃዱ የሰጠውን አስተያየት ከግምት ውስጥ በማስገባት በአፋጣኝ የመጨረሻውን ውሳኔ መስጠት አለበት።

4) የባለሥልጣኑ ውሳኔ በጽሑፍ ሆኖ ፈቃዱ የታገደበትን ምክንያት እና ባለፈቃዱ በውሳኔው በተመለከተው የጊዜ ገደብ ውስጥ ጉድለቶችን ለማስተካከል ሊወሰድ የሚገባውን እርምጃዎች መጥቀስ አለበት፡፡

5) ባለሥልጣኑ ፈቃዱን ለማግኘት በወሰነው ውሳኔ የማይስማማ ማንኛውም ባለፈቃድ የባለሥልጣኑን ውሳኔ እንደገና እንዲታይለት ወይም በአዋጁ መሠረት ይግባኝ መጠየቅ ይችላል ፡፡

35. የፈቃድ መሠረዝና መታገድ ውጤቶች

1) ፈቃዱ የተሰረዘበት ወይም የታገደበት ባለፈቃድ የሚከተሉትን ሁኔታዎች በማሟላት ሥራውን ማቆም አለበት፡-

ሀ) ለደንበኞቹ ሥራውን ለማቆም ማሰቡን ለግል ፈቃድ ቢያንስ የስድስት (6) ወር እና ለመደብ ፈቃድ ቢያንስ የሶስት (3) ወር ማስታወቂያ መስጠቱን የጽሁፍ ማስረጃ ለባለሥልጣኑ ማቅረብ፤

ለ) ነባር ደንበኞችን እና ተዛማጅ መዝገቦችን የፈቃዱ መሰረዝ ከሚጸናበት ቀን በፊት ለሌላ ባለፈቃድ ለማዛወር የተደረጉ ዝግጅቶችን ዝርዝር ለባለሥልጣኑ ማቅረብ፤ እና፤

ሐ) ለነባር የቅድመ ክፍያ አገልግሎት ደንበኞች ገንዘብ ተመላሽ ለማድረግ ዋስትና መስጠት እና ለማንኛውም ሌላ ባለፈቃድ ወይም ደንበኛ ያልተፈጸመ ግዴታ የሌለ መሆኑን ለባለሥልጣኑ ማረጋገጫ ማቅረብ፡፡

2) ባለፈቃዱ ለእገዳው ምክንያት የሆነውን ማናቸውንም ድርጊት ከመፈጸም መቆጠብ አለበት፡፡

3) የዚህ አንቀጽ ንዑስ አንቀጽ (1) ቢኖርም፤ ባለሥልጣኑ ባለፈቃዱ ጉዳዮችን ለማጠቃለል ዓላማ የተወሰኑ ሥራዎችን እንዲፈጽም በጽሑፍ ሊፈቅድለት ይችላል፡፡

36. ፈቃድን ስለመመለስ

ተገቢ ሆኖ ሲገኝ በዚህ መመሪያ አንቀጽ 33 መሠረት ፈቃዱ የተሠረዘበት ባለፈቃድ በአሥር (10) የሥራ ቀናት ውስጥ ፈቃዱን ለባለሥልጣኑ መመለስ አለበት፡፡

37. የጠፋ ፈቃድ

1) ተገቢ ሆኖ ሲገኝ ባለፈቃዱ ፈቃዱ የጠፋበት ከሆነ ወዲያውኑ በጽሁፍ ስለሁኔታው ለባለሥልጣኑ ማሳወቅ አለበት፡፡

2) ተገቢ ሆኖ ሲገኝ በባለሥልጣኑ የሚጠየቁ ሁሉንም ሰነዶች ከተወሰነው ክፍያ ጋር አብሮ በማያዝ ምትክ ፈቃድ እንዲሰጠው ባለፈቃዱ ማመልከት አለበት፡፡

ክፍል ሰባት

ስለፈቃድና አክሲዮኖች ማስተላለፍ ሥርዓቶች

38. ፈቃድን ስለማስተላለፍ ወይም ሌላ ሰው እንዲሠራበት ስለመፍቀድ

1) ባለፈቃዱ ከባለሥልጣኑ በጽሑፍ ፈቃድ ሳያገኝ በዚህ መመሪያ መሠረት የተሰጠን ፈቃድ ማስተላለፍ ወይም ሌላ ሰው እንዲሰራበት መፍቀድ አይችልም፡፡

2) ባለሥልጣኑ ፈቃድ የማስተላለፍን ወይም ሌላ ሰው እንዲሰራበት የቀረበን ማመልከቻ በሚያይበት ጊዜ ለአዲስ ፈቃድ ማመልከቻ ተፈጻሚ የሚሆኑትን መስፈርቶችና ሁኔታዎች ከግምት ውስጥ ሊያስገባ ይችላል፡፡

- 3) ባለሥልጣኑ ማመልከቻውን በተቀበለ በሰላሳ (30) ቀናት ውስጥ ፈቃድ ለማስተላለፍ ወይም ሌላ ሰው እንዲሰራበት በቀረበው ማመልከቻ ላይ የሰጠውን ውሳኔ ከነምክንያቱ ለአመልካቹ ማሳወቅ አለበት።
- 4) ባለፈቃዱ ፈቃዱን ለማስተላለፍ ወይም ሌላ ሰው እንዲሰራበት ማመልከቻ ሲያቀርብ በባለሥልጣኑ የሚፈለግበትን ማናቸውም ክፍያዎች መክፈል አለበት።

39. የአክሲዮን ባለቤትነት ለውጥ

- 1) ማናቸውም የታቀዱ የፈቃድ ባለቤትነት፣ የውህደት ወይም ፈቃዱን የመቆጣጠር ለውጦች ቀድሞ የተያዘውን የአክሲዮኖች ባለቤትነትን የመቶኛ ድርሻ ከፍ የሚያደርገው የሆነ እንደሆነ ወይም አክሲዮቹ በመሸጣቸው ወይም በመተላለፋቸው ምክንያት (በቀጥታም ሆነ በተዘዋዋሪ መንገድ) ሃያ አምስት (25) በመቶ ወይም ከዚያ በላይ የድምፅ መስጠት ወይም ኢኮኖሚያዊ መብት የሚያሰጥ ከሆነ ባለፈቃዱ የባለሥልጣኑን ፈቃድ በቅድሚያ መጠየቅ አለበት።
- 2) ባለሥልጣኑ የውሳኔውን ምክንያቶች በመግለጽ መቀበሉን ወይም አለመቀበሉን የስምምነት ጥያቄውን በተቀበለ በሰላሳ (30) የሥራ ቀናት ውስጥ ለባለፈቃዱ ማሳወቅ አለበት።
- 3) ባለሥልጣኑ ፈቃዱን በባለቤትነት መያዝ ወይም መቆጣጠር በዘርፉ የሚኖረውን የቴሌኮሙኒኬሽን ገበያን ወደ ተገቢ ያልሆነ ውድድር እንዲያመራ የሚያደርግ መሆኑን ካረጋገጠ የአክሲዮን ባለቤትነት ለውጡን ውድቅ በማድረግ ተቀባይነት ያላገኘበትን ምክንያት ለባለፈቃዱ ማሳወቅ አለበት።

ክፍል ስምንት

ሥለ ሕግ ማክበር እና ማስፈጸም

40. ሕግ ስለማክበር

ባለሥልጣኑ ባለፈቃዱ የአዋጁን እና የዚህን መመሪያ ድንጋጌዎች ማክበሩን መከታተል አለበት።

41. ሕግ ስለማስፈጸም

- 1) ባለፈቃዱ የዚህን መመሪያ ድንጋጌዎች ከጣስ ባለሥልጣኑ በዚህ መመሪያ፣ በአዋጁ እና በሌሎች ባለሥልጣኑ በሚያወጣቸው የህግ ማዕቀፍ ድንጋጌዎች ጋር በተጣጣመ ሁኔታ በአዋጁ አንቀጽ 52 መሠረት የሚወስዳቸው እርምጃዎች የሚከተሉትን ማካተት አለበት፡-
 - ሀ) የገንዘብ መቀጮ ወይም ካሳ መስጠት፤ እና/ወይም፤
 - ለ) ፈቃድ ማገድ ወይም መሰረዝ።
- 2) በዚህ መመሪያ አንቀጽ 33-35 እና በዚህ አንቀጽ ንዑስ-አንቀጽ (1) የተደነገገው እንደተጠበቀ ሆኖ ባለሥልጣኑ የሚወስዳቸው እርምጃዎች እና ቅጣቶች የሚኒስትሮች ምክር ቤት በአዋጁ አንቀጽ 52(6) መሠረት ፈቃድ ለማገድ ወይም ለመሰረዝ የሚያበቁ ሁኔታዎች እና ሌሎች አስተዳደራዊ ቅጣት የሚያስከትሉ የህግ መተላለፍ አይነቶች እንዲሁም የቅጣት መጠን ለመወሰን በሚያወጣው ደንብ መመራት አለበት።

ክፍል ዘጠኝ

ልዩ ልዩ ድንጋጌዎች

42. ከሌሎች የመንግሥት አካላት ፈቃድ ስለማግኘት

- 1) ባለሥልጣኑ ማናቸውንም የአገልግሎት መስጫ መገልገያዎች በማንኛውም መሬት ወይም የውሃ አካል ላይ፣ ውስጥ ለውስጥ ወይም በሥሩ ለመዘርጋት፣ ለማስቀመጥ፣ ለመትከል ወይም ለመጠገን የሌሎች የመንግሥት አካላትን፣ የአካባቢ ባለሥልጣናትን ወይም ሌሎች አግባብነት ያላቸውን ባለሥልጣናት ፈቃድ የማግኘት ኃላፊነት አለበት።
- 2) አስፈላጊ ሆኖ ሲገኝ ባለሥልጣኑ ከሌሎች የመንግስት አካላት የተጠየቀውን ይሁንታ ለማፋጠን ድጋፍ መስጠት አለበት።

43. በዚህ መመሪያ እና በፈቃድ ሁኔታዎች መካከል ስለሚኖር መቃረን

ማናቸውም የፈቃድ ሁኔታ ከዚህ መመሪያ ድንጋጌ ጋር የሚቃረን ሆኖ ከተገኘ፣ የመመሪያው ድንጋጌ ተፈጻሚነት ይኖረዋል።

44. የፈቃዶች መዝገብ

- 1) ባለሥልጣኑ፡
 - ሀ) በባለሥልጣኑ የተሰጡ የግል፣ የመደብ እና የሬዲዮ ፍሪኩዌንሲ ስፔክትረም ፈቃዶች፣ እና
 - ለ) የኢያንዳንዱ ባለፈቃድ ስም እና የተመዘገበ አድራሻ፣ መዝገብ ማደራጀት እና ጠብቆ ማቆየት አለበት።
- 2) ባለሥልጣኑ በድረ-ገጹ ላይ የፈቃዶችን መዝገብ ለሕዝብ ክፍት ወይም ተደራሽ ማድረግ አለበት።

45. ፈቃድን ለዋስትና ማስያዝ ስለመከልከል

ከባለሥልጣኑ በቅድሚያ በጽሁፍ ፈቃድ ካልተሰጠ በስተቀር ባለፈቃዱ በዚህ መመሪያ መሠረት የተሰጠ ማንኛውንም ፈቃድ ለማናቸውም ዓላማ ለሌላ ሰው መብት መስጠት፣ በመያዣነት ማስያዝ ወይም በሌላ በማናቸውም ሁኔታ በዋስትና ማስያዝ አይችልም።

46. ስለምደባና ዳግም ምደባ

- 1) ባለሥልጣኑ በራሱ ወይም ከባለድርሻ አካላት ጋር በመመካከር በዚህ መመሪያ የተመለከቱትን የቴሌኮሙኒኬሽን አገልግሎቶችን ምደባ ወይም ዳግም ምደባ ማድረግ ይችላል።
- 2) ምደባው ወይም ዳግም ምደባው የሚመለከታቸው በሥራ ላይ ያሉ በባለሥልጣኑ የተሰጡ ፈቃዶች የፈቃድ ዘመናቸው እስከሚያበቃ ድረስ እንደፀኑ ይቆያሉ።
- 3) ባለሥልጣኑ የተደረገውን ምደባ እና/ወይም ዳግም ምደባ ለሚመለከተው የማንኛውም አገልግሎት ባለፈቃድ ስለሁኔታው በጽሁፍ ማሳወቅ አለበት።
- 4) ባለሥልጣኑ አንድን የቴሌኮሙኒኬሽን ፈቃድ፡
 - ሀ) በዚህ መመሪያ አንቀጽ 4 ሥር በተመለከቱት ምድቦች መሠረት እንዲመደብ ወይም ዳግም እንዲመደብ ሲወሰን፤ ለምድባው ወይም ለዳግም ምደባው መሰረት የሚሆነውን ምክንያት መወሰን አለበት፤ እንዲሁም

ለ) ውሳኔው ከሚመለከታቸው ባለፈቃዶች ጋር የምክክር ስብሰባ ማካሄድ አለበት፡፡

46. የለፈቃድ ስለመሥራት

- 1) የፀና ፈቃድ ሳይኖረው የቴሌኮሙኒኬሽን ኔትወርክ ሲያካሄድ እና/ወይም የቴሌኮሙኒኬሽን አገልግሎት ሲሰጥ የተገኘ ማንኛውም ሰው ለፈጸመው ጥሰት እና ባለሥልጣኑ ድርጊቱ እንዲቆም ትእዛዝ ከሰጠ በኋላ ለቀጠለው ለእያንዳንዱ ቀን ጥሰት አስተዳደራዊ የገንዘብ መቀጮ ይጣልበታል፡፡
- 2) በባለሥልጣኑ የተሰጠው ፈቃድ ዘመን ካበቃ በኋላ የቴሌኮሙኒኬሽን ኔትወርክ ሲያካሄድ እና/ወይም የቴሌኮሙኒኬሽን አገልግሎት ሲሰጥ የተገኘ ማንኛውም ሰው ፈቃዱ ሲወጣ ከሚከፈለው ክፍያ እኩል የሆነ አስተዳደራዊ የገንዘብ መቀጮ እና የፈቃዱ ዘመን ካበቃ በኋላ ለቀጠለው ለእያንዳንዱ ቀን ጥሰት ጥሰቶቹን በተመለከተ በሚኒስትሮች ምክር ቤት በሚወጣው ደንብ መሠረት ተጨማሪ የገንዘብ መቀጮ ይከፍላል፡፡

47. ማሻሻያ

ባለሥልጣኑ አስፈላጊ ሆኖ ሲያገኘው በማንኛውም ጊዜ አስቀድሞ ለሁሉም ባለፈቃዶች በማስታወቅ እና በአዋጁ ድንጋጌዎች መሠረት የባለድርሻ አካላት የምክር ሂደት በማካሄድ ይህንን መመሪያ ማሻሻል ይችላል፡፡

48. መመሪያው ስለሚፀናበት ጊዜ

ይህ መመሪያ ከሐምሌ 2 ቀን 2013 ዓ.ም ጀምሮ የፀና ይሆናል፡፡

አዲስ አበባ ሐምሌ 2 ቀን 2013 ዓ.ም

ኢንጂነር ባልቻ ሬባ

ዋና ዳይሬክተር

የኢትዮጵያ ኮሙኒኬሽን ባለሥልጣን

አባሪዎች

አባሪ ሀ፡ የግል ፈቃዶች ዝርዝር

1. የተጣመረ የቴሌኮሙኒኬሽን አገልግሎት ፈቃድ
2. የኢንተርኔት ማዞሪያ ማዕከል ፈቃድ
3. ባለሥልጣኑ ከጊዜ ወደ ጊዜ እንደ የግል ፈቃድ የሚወሰነው ማንኛውም ሌላ ፈቃድ

አባሪ ለ፡ የመደብ ፈቃዶች ዝርዝር

1. የኢንተርኔት አገልግሎት ሰጪ ፈቃድ
2. የዳታ ማዕከል አገልግሎት ሰጪ ፈቃድ
3. የሆስቲንግ አገልግሎት ሰጪ ፈቃድ
4. የጥሪ ማዕከል አገልግሎት ፈቃድ
5. የቴሌኮሙኒኬሽን ተጨማሪ አገልግሎቶች ፈቃድ
6. የመሠረተልማት አቅርቦትን ያላካተተ የኢንተርኔት አገልግሎት አቅርቦት ፈቃድ
7. የቪዲዮ አገልግሎት ፈቃድ
8. ዓለም አቀፍ የሳተላይት የግል ሞባይል ግንኙነት አገልግሎት ፈቃድ
9. የሳተላይት ዜናዎች መሰብሰቢያ አገልግሎት ፈቃድ
10. የውስጥ የቴሌኮሙኒኬሽን መገልገያዎች ተከላ እና ጥገና ሥራዎች ፈቃድ
11. የውጭ የቴሌኮሙኒኬሽን መገልገያዎች ተከላ እና ጥገና ሥራዎች ፈቃድ
12. ባለሥልጣኑ ከጊዜ ወደ ጊዜ እንደ የመደብ ፈቃድ የሚወሰነው ማንኛውም ሌላ ፈቃድ

አባሪ ሐ፡ ሌሎች ፈቃዶች

- 1) የፌዴራል ፍሪኩዌንሲ ስፔክትረም ፈቃድ
- 2) የመገናኛ ፌዴራል ፈቃድ